



## « 'A 'ōrero mai i tō 'āi'a »

I te 'āru'i mahana maha, pae nō Fepūare i te hōra ōno e te 'afa, 'ua putuputu mai te hui'atira'a nō Tupua'i i te fare tū'aro nō te hau Nätieva, nō te tāta'ura'a 'ōrero a te fare ha'api'ira'a GS TEINA/MAHU. Nā te mau tamari'i nō te piha i'va e va'u AITO i 'iriti tēie 'aru'i ma te hīmene na roto i te reo tahiti, te reo fārani e te reo peretāne nō te fa'ari'ira'a i te mau ta'ata ato'a.

E 'ahuru ma hō'ē tamari'i 'ōrero i tāta'u mai i tāua 'āru'i, e piti tamari'i papa'ā, 'o Lina e fa'atēni tāna e 'o Jonathan e fa'atara tāna. 'Ua fa'aineine ato'a mai te mau pīahi nō te pīha i'va, va'u e te hitu, te hō'ē pupu hīmene no te fa'a'itera'a i te navenave 'o to ratou reo e nā te 'ōrometua ha'api'i 'o Jonathan TUPEA i ha'apa'o mai i tēie mau hīmene.

'Ua fa'aineine ato'a mai 'o te 'ōrometua ha'api'i TAU Lorette i tā na mau pīahi nō te hō'ē 'ori e te hō'ē pupu hā'uti 'ukulele e fa'anahao hia mai e PATII Tamatoa.

'Ua fa'anaho ato'a hia te hō'ē tōmite hi'opo'a e pēretitēnihia e Jacques TURINA tauturuhia e Lucie DEBESE, YIENG KOW Guy e Charly. Na te tāpura hi'opo'a i fa'ata'a'e i te mau tamari'i i ni'a i te maita'ira'a o tā rātou 'ōrero. Tēie tō ratou mau i'oa : e toru tamāroa ( 'o Reto (fa'atara), 'o Dylan (paripari) e 'o Jonathan (fa'atara) e va'u tamāhine ( 'o Tapaeru, Hereiana, Kevai e Lina (fa'atēni), 'o Lolais, Hitirava, Sononefa, Edna (fa'atara)). Nā te 'ōrometua ha'api'i 'o TUPEA Jonathan i pāpa'i i tēie mau 'ōrero.

'Ua pāpū te parau a tēie mau tamari'i i tāta'u mai, tēie te mau pīahi i manūia mai :

- TUMARAE Reto (fa'atara)
- HAUATA Hereiana (fa'atēni)
- TAROATEHAIHAI Edna (fa'atara) e TCHEN PING LEI Kevai (fa'atēni) nō te mea 'ua tūea tā rāua tāpa'o.



E reva ātu tēie mau 'aito i te fenua ra nō Rimatara nō te tāta'ura'a 'ōrero nō te Tuha'a pae. E tupu te reira i te 28 nō Māti.

Te ha'amāuruuruhia nei te mau metua, te mau tamari'i, te mau tōmite hi'opo'a, te mau 'ōrometua ha'api'i nō te mānuia'ra'a nō tēie 'āru'i 'ōrero . Te aroha ia rahi. PATII Manuella